

ठळक बातम्या

- राष्ट्रपती द्रौपदी मुर्मू यांना 'द कंपॅनियन ऑर्डर ऑफ फिजी' हा फिजीचा सर्वोच्च नागरी पुरस्कार प्रदान
- बांगलादेश मधल्या सध्याच्या परिस्थितीच्या पार्श्वभूमीवर केंद्रसरकारनं आयोजित केली सर्वपक्षीय बैठक
- बांगलादेशात लष्कर आणि राजकीय नेत्यांनी लोकशाही प्रस्थापित करण्यासाठी एकत्रितपणे काम करण्याचं संयुक्त राष्ट्रांचं आवाहन

आणि

- पॅरिस ऑलिम्पिकमध्ये महाराष्ट्राच्या अविनाश साबळेनं रचला इतिहास. तीन हजार मीटर स्टीपलचेस प्रकारात अंतिम फेरीत धडक / विविध स्पर्धांमध्ये भारतीय खेळाडू आज मैदानात

<><><><><>

राष्ट्रपती द्रौपदी मुर्मू सध्या फिजीच्या दौऱ्यावर असून त्यांना आज 'द कंपॅनियन ऑर्डर ऑफ फिजी' हा फिजीचा सर्वोच्च नागरी पुरस्कार प्रदान करण्यात आला. फिजीचे राष्ट्राध्यक्ष विलयम काटोनिवेरे यांनी त्यांना या पुरस्कारानं सन्मानित केलं. फिजीच्या लष्कराकडून मुर्मू यांना 'गार्ड ऑफ द ऑनर' सुद्धा देण्यात आला. राष्ट्रपती द्रौपदी मुर्मू यांनी भारत-फिजी संबंध दृढ करण्यासंदर्भात फिजीचे राष्ट्राध्यक्ष आणि प्रधानमंत्र्यांबरोबर चर्चा केली. फिजीची राजधानी सुवा इथं आज सकाळी त्यांनी भारतीय समुदायाला संबोधित केलं. फिजीत गेल्या वर्षी फेब्रुवारीमध्ये भारताच्या सहकार्यानं सुरू करण्यात आलेल्या सौर प्रकल्पाची राष्ट्रपतींनी पाहणी केली. फिजीच्या संसदेला त्यांनी काल संबोधित केलं, यावेळी

फीजी आणि भारत यांच्यामधल्या ७५ वर्षांच्या राजनैतिक संबंधांचा त्यांनी उल्लेख केला. फिजीच्या दौऱ्यानंतर राष्ट्रपती मुर्मू ७ ते ९ ऑगस्ट दरम्यान न्यूझीलंडला जाणार आहेत. तर १० ऑगस्टला त्या तिमोर लेस्टे देशाला भेट देणार आहेत.

<><><><><>

बांगलादेश मधल्या सध्याच्या परिस्थितीच्या पार्श्वभूमीवर केंद्रसरकारने आज नवी दिल्ली इथं सर्वपक्षीय बैठक आयोजित केली होती. परराष्ट्र मंत्री डॉ. एस. जयशंकर यांनी आज या मुद्द्यावर सर्व नेत्यांना माहिती दिली. संरक्षण मंत्री राजनाथ सिंह, गृहमंत्री अमित शाह, केंद्रीय मंत्री तसंच भाजपा अध्यक्ष जे. पी. नड्डा, लोकसभेतले विरोधी पक्षनेते राहुल गांधी, तृणमूल काँग्रेसचे नेते सुदीप बंदोपाध्याय, राष्ट्रवादी काँग्रेसच्या नेत्या सुप्रिया सुळे, यांच्यासह इतर नेते या बैठकीला उपस्थित होते.

<><><><><>

बांगलादेशच्या प्रधानमंत्री शेख हसीना यांच्या राजीनाम्यानंतर तिथल्या लष्करी आणि राजकीय अधिकाऱ्यांनी देशात शांततापूर्ण लोकशाही प्रस्थापित करण्यासाठी एकत्र येऊन काम करावं, असं संयुक्त राष्ट्रांचे महासचिव अँटोनियो गुटेरेस यांनी म्हटलं आहे. बांगलादेशच्या नागरिकांचे लोकशाही आणि मानवी हक्क अबाधित राहावेत, असं आवाहन त्यांनी केलं आहे.

<><><><><>

बांगलादेशमधल्या सध्याच्या परिस्थितीची संयुक्त राष्ट्रांच्या नेतृत्वाखाली चौकशी व्हायला हवी, अशी मागणी युनायटेड किंगडमच्या सरकारनं केली आहे. बांगलादेशाच्या माजी प्रधानमंत्री शेख हसीना यांच्या निवासस्थानामध्ये घुसून काल आंदोलकांनी तोडफोड केली. त्यानंतर शेख हसीना यांनी आपल्या पदाचा

राजीनामा दिला आणि लष्करी विमानातून देश सोडला. या पार्श्वभूमीवर बांग्लादेशमध्ये शांतता आणि लोकशाही कायम राहायला हवी, असं युकेचे परराष्ट्र सचिव डेव्हिड लॅमी यांनी काल सांगितलं. बांग्लादेशात गेल्या दोन आठवड्यांमध्ये अभूतपूर्व हिंसाचार आणि जीवितहानी झाली असून, सध्याच्या हंगामी सरकारच्या काळात बांग्लादेशामध्ये शांतता प्रस्थापित करण्यासाठी सर्व बाजूंनी एकत्र येऊन काम करायला हवं असं आवाहन त्यांनी केलं. बांग्लादेशमध्ये हंगामी सरकार स्थापन झाल्यानंतर सर्व निर्णय लोकशाहीच्या तत्वांनुसार घेतले जावेत, असं आवाहन अमेरिकेनं केलं आहे. हिंसा थांबवण्यासाठी तातडीनं पावलं उचलण्याची गरज असल्याचं अमेरिकेच्या परराष्ट्र विभागाचे प्रवक्ते मॅथ्यु मिलर यांनी पत्रकारांशी संवाद साधताना सांगितलं.

दरम्यान, बांग्लादेशची संसद बरखास्त करून हंगामी सरकार स्थापन करणार असल्याचं बांग्लादेशचे राष्ट्रपती मोहम्मद शहाबुद्दीन यांनी ढाका इथं सांगितलं. बांग्लादेशमधली सध्याची अराजकता दूर करण्यासाठी लष्कराची मदत घेणार असल्याचं त्यांनी सांगितलं. नजरकैदेत असलेल्या बांग्लादेश नॅशनलिस्ट पार्टीच्या अध्यक्ष आणि माजी प्रधानमंत्री खालिदा झिया यांची सुटका करण्याचा निर्णयही या बैठकीत घेण्यात आला. सध्या सुरू असलेल्या आंदोलनादरम्यान अटक झालेल्या सर्व विद्यार्थ्यांची सुटका करण्याचे आदेशही राष्ट्रपती शहाबुद्दीन यांनी दिले.

लष्कर प्रमुख जनरल वकार-उझ-जमान लवकरच विद्यार्थी आणि शिक्षकांच्या प्रतिनिधींची भेट घेणार आहेत. बांग्लादेशमधली सर्व सरकारी आणि खासगी कार्यालयं, तसंच सर्व शैक्षणिक संस्था आज सुरू राहतील, अशी माहिती बांग्लादेशच्या लष्करी सूत्रांनी दिली.

१९७१ साली बांगलादेशला स्वातंत्र्य मिळवून देणाऱ्या स्वातंत्र्यसैनिकांच्या नातेवाईकांना सरकारी नोकऱ्यांमध्ये आरक्षण देण्याच्या निर्णयाविरोधात बांगलादेशमध्ये विद्यार्थ्यांनी आंदोलन छेडलं आहे.

<><><><><>

देशात गेल्या १० वर्षात नक्षलवादाचा प्रभाव मोठ्या प्रमाणात ओसरल्याचं गृह राज्यमंत्री नित्यानंद राय यांनी आज लोकसभेत पुरवणी प्रश्नाच्या उत्तरात सांगितलं. २००४ ते १४ या कालावधीच्या तुलनेत २०१४ ते २४ या काळात नक्षलवादी घटनांचं प्रमाण ५३ टक्क्यांनी कमी झालं आहे, असं ते म्हणाले. देशात नक्षलवादाचा प्रभाव असलेल्या जिल्ह्यांची संख्या कमी होऊन ३८ वर पोहोचल्याचं त्यांनी सांगितलं. गेल्या १० वर्षात नक्षलवादी घटनांमध्ये मृत पावलेले सुरक्षा दलाचे जवान तसंच नागरिकांचं प्रमाण देखील कमी झालं आहे, असं ते म्हणाले.

<><><><><>

सायबर गुन्द्यांचा निपटारा करण्याच्या उद्देशानं देशभरात आतापर्यंत १ कोटी ९२ लाख सीम कार्डांची सेवा खंडित करण्यात आल्याची माहिती आज राज्यसभेत अर्थराज्यमंत्री पंकज चौधरी यांनी एका प्रश्नाच्या उत्तरात दिली. सायबर घोटाळा प्रकरणात सरकार शून्य सहिष्णूता धोरण अंमलात आणत असल्याचं त्यांनी सांगितलं.

<><><><><>

पॅरिस इथं सुरू असलेल्या ऑलिम्पिकमध्ये काल भारताच्या अविनाश साबळे यांनी ऐतिहासिक कामगिरी करत पुरुषांच्या ३ हजार मीटर स्टीपलचेस स्पर्धेची अंतिम फेरी गाठली. महाराष्ट्राच्या बीडच्या अविनाश यांनी या शर्यतीत पाचवं स्थान मिळवत अंतीम फेरी गाठली. येत्या ८ ऑगस्टला अंतिम फेरी होणार आहे.

ऑलिम्पिकमध्ये आज भारतीय खेळाडू हॉकी, अॅथलेटिक्स, टेबल टेनीस आणि कुस्तीच्या स्पर्धेत सहभागी होणार आहेत. **हॉकीमध्ये** आज उपांत्य फेरीतील सामना जर्मनीशी होणार आहे. अंतिम सामन्यात स्थान पक्कं करण्याचा भारतीय संघाचा प्रयत्न असेल. भारतीय प्रमाण वेळेनुसार हा सामना रात्री १० वाजून ३० मिनिटांनी सुरू होणार आहे. **भालफेक स्पर्धेतल्या ब गटाची पात्रता फेरी** आज होणार असून त्यात भारताचा गोल्डन बॉय **नीरज चोप्रा** सहभागी होणार आहे. **हा सामना आज** दुपारी ३ वाजून २० मिनिटांनी होणार आहे. **किशोर कुमार जेना** हा देखील **अ गटातून** प्रयत्न करणार आहे. त्याचा सामना दुपारी १ वाजून ५० मिनिटांनी सुरू होईल. महिलांच्या **४०० मीटर धावण्याच्या रीपिचेजच्या फेरीत किरण पाहल** सहभागी होणार असून हा सामना दुपारी २ वाजून ३० मिनिटांनी होणार आहे. **दोनवेळा ऑलिम्पिकमध्ये सहभागी झालेली** भारतीय कुस्तीपटू विनेश फोगाट ५० किलो वजनी गटाच्या उपांत्यपूर्व फेरीत लढणार आहे. **विनेशची लढत जपानच्या सुसाकी युई हिच्याशी होणार असून** हा सामना दुपारी ३ वाजता सुरू होईल. **टेबल टेनीस** स्पर्धेच्या १६ फेरीत हरमीत देसाई, मानव ठक्कर आणि अंचता शरत कमल यांची लढत चीनच्या खेळाडूंशी सुरू आहे. दरम्यान, काल झालेल्या **बॅटमिंटन स्पर्धेमध्ये** भारताच्या लक्ष्य सेन याचं कांस्यपदकाचं स्वप्न भंगलं. नेमबाजी स्पर्धेत स्कीट मिश्र सांघिक प्रकारात महेश्वरी चौहान आणि अनंतजीत सिंह नरुका यांचंही कांस्यपदक अवघ्या एका गुणानं हुकलं.

<><><><><>

तामिळनाडूमधल्या सुलार इथं 'तरंग शक्ती २०२४' हा पहिला बहुराष्ट्रीय हवाई युद्ध सराव आजपासून सुरू होत आहे. या सरावात भारताबरोबर अमेरीका, जर्मनी, फ्रान्स, ऑस्ट्रेलिया, युएई आणि सिंगापूर सह एकूण ३० देश सहभागी होत आहेत. हा सराव दोन टप्प्यांत होणार असून आज सुरू झालेला पहिला टप्पा येत्या

१४ ऑगस्टपर्यंत तामिळनाडूमध्ये, तर दुसरा टप्पा २९ ऑगस्ट ते २४ सप्टेंबर दरम्यान राजस्थानमधल्या जोधपूर इथं होणार आहे, अशी माहिती भारतीय हवाई दलाचे उपप्रमुख, एअर मार्शल ए पी सिंग यांनी काल नवी दिल्लीत दिली. भारताची तेजस, राफेल, मिराज २०००, जग्वार, मिग २९ यासह इतर लढाऊ विमानं या युद्ध सरावात भाग घेणार असल्याचंही त्यांनी सांगितलं.

<><><><><>

उत्तराखंडमधल्या माऊंट मुकुट इस्ट या २३ हजार ३९२ फूट उंचीच्या शिखरावर जाण्याच्या बारा महिला गिर्यारोहकांच्या चमूला सीमा सुरक्षा दलाचे महानिदेशक अनुराग गर्ग यांनी काल हिरवा झेंडा दाखवून रवाना केलं. या चमूत सर्व महिला गिर्यारोहक असून त्या देशाचा तसंच सीमा सुरक्षा दलाचा झेंडा शिखरावर फडकावतील. 'आझादीका अमृतकाल' या कार्यक्रमांतर्गत सीमा सुरक्षा दल अशा उपक्रमांना प्रोत्साहन देत असल्याचं गर्ग यावेळी म्हणाले. स्वच्छ भारत - स्वच्छ हिमालय असा संदेश देण्यासाठी हा महिला गिर्यारोहकांचा चमू १९ हजार ते २३ हजार ३९२ फूट उंचीवरचा कचरा उचलून त्याची योग्य विल्हेवाट लावण्यासाठी खाली जोशीमठपर्यंत आणेल, अशी माहितीही गर्ग यांनी दिली.

<><><><><>

येत्या २ ते ३ दिवसांत देशाच्या पूर्व आणि वायव्य भागात जोरदार ते अति जोरदार पावसाचा अंदाज हवामान विभागानं वर्तवला आहे. पश्चिम बंगालचा काही भाग, सिक्कीम, झारखंड, बिहार, ओडिशा या भागात आज मुसळधार पावसाचा अंदाज आहे. तामिळनाडू, पश्चिम राजस्थान, पंजाब, जम्मू-काश्मीर, हिमाचल प्रदेश आणि उत्तराखंडमधेही आज तर पश्चिम आणि मध्य भारतात येत्या २ दिवसांत जोरदार पाऊस पडेल, असा हवामान विभागाचा अंदाज आहे.

//<><><><><> //